

Tíðindi til føroyingar uttanlanda stuðla av tí føroysku sjómanskirkjuni.

Enn ein skipasamgonga á veg

Ein nýggj bingjuskipasamgonga millum Hapag-Lloyd og United Arab Shipping Co, UASC, kann vera á veg, sambært tíðindum í týskum miðlum. Manager Magazin skrivar, at loyniligar samráðingar millum tey bæði feløgini nú eru um at vera komnar á mál.

Hapag-Lloyd vil ikki gera viðmerkingar til málið enn, men kemur væntandi við eini almennari fráboðan fyrsta dagin. Tá reiðaríið almannakunngjörði ársfrágreiðing sína í síðsta mánaða, greiddi stjórin Rolf Habben Jansen frá, at broytingar fóru at henda í vinnuni næstu tveir mánaðirnar.

Seinastu samgongutíðindini koma eftir almannakunngerðingina av eini avtalu um samstarv millum Cosco, Evergreen Marine, Orient Overseas Container Line og CMA CMG. Hetta merkir broytingar í samgongunum, sum í løtuni eru millum stóru bingjureriðaríni.

Hapag-Lloyd er partur av G6 samgonguni millum NYK, MOL, HMM, APL og OOCL, men CMA CGM togar APL úr hesum bólkinum, tá franski risin seinni í ár yvirtekur APL. Er hald í leysatíðindunum merkir tað, at eisini Ocean Three samgongan, ið fevnir um CMA CGM, CSCL og UASC, verður noydd at fremja broytingar.

Hapag-Lloyd er í løtuni heimsins sættastørsta bingjureriðari, meðan AUSC er nummar tíggu á styrkislistanum. Við eini samanlegging verða tey bæði feløgini tilsamans heimsins fjórðstørsta bingjusamgonga.

Kelda: TradeWinds
Antares.fo

Russland og Saudiarabia hótta nú oljuprísir og partabrøvini

Bæði Saudiarabia og Russland hava nú gjørt greitt, at tey eru til reiðar at økja sína framleiðslu munandi, eftir at limalondini í OPEC ikki megnaðu at semjast um eina avtalu um at fastfrysta oljuframleiðsluna.

Gera teir báðir oljurisarnir álvara av sínum hóttanum, kann tað bera í sær stórt fall í oljuprísinum og bakkast fyri partabrævamarknaðirnar.

»Tað er framvegis stórir samanhangur millum oljuna og partabrøvini. Fer oljuprísurin nú aftur munandi niður, fer tað eisini at senda partabrøvini niður. Tað ivist eg ikki í,« sigur Tine Choi Danielsen úr Nordea.

Á orkuráðstevnu í Moskva mikudagin segði russiski orkumálaráðharrin, Alexander Novak, at russar í teoriini kunnu økja sína framleiðslu av olju heilt upp til 13 mió. tunnur um dagin. Saudiarabia hóttir við at økja sína framleiðslu til 12 mió. tunnur um dagin.

Bæði londini pumpa frammanundan metnógva olju upp úr undirgrundini og eru sostatt meðvirkandi til, at útboðið av olju er nógv størri enn eftirspurningurin.

Iran trupulleikin

Tá Saudiarabia spælir við vøddunum, er tað m.a. ein roynd at skáka Iran, heldur Tine Choi Danielsen. Í fleiri ár hefur Iran verið rakt av handilsforðingum frá vesturheiminum, og hetta hefur havt við sær, at teirra olja onga atgongd hefur havt til heimsmarknaðin.

Nú eru tiltøkini sett úr gildi og Iran farið undir aftur oljuframleiðslu.

-Saudiarabia vil ikki hava Iran aftur á marknaðin, og tí kunnu teir finna upp á at økja útboðið, so prísirnir falla og ger tað minni áhugavert hjá Iran at skunda undir oljuframleiðsluna,« sigur Tine Choi Danielsen.

Eftir eitt tíðarskeið við stórum prísføllum er oljan aftur klintra uppeftir, so hon nú verður seld fyri sama prís sum í november í fjør – umleið 45 dollarar fyri tunnuna. Sambært Tine Choi Danielsen eru prísækkingarnar tó skroypiligar, tí tær í høvuðsheitum byggja á spekulatióin.

Útboðið av olju er framvegis alt ov høgt, sigur hon.

Saudisku oljufeløgini kunnu tola ein oljuprís upp á undir 20 dollarar og framvegis forvinna pening, siga serfrøðingar. Hinvegin skapa lágu oljuprísirnir eitt stórt hol í ríkiskassan, tí Saudiarabiabúkar oljuinntøkurnar upp á at fígga almenna geiran.

Fyri at loka holið í ríkiskassanum skal oljuprísurin uppum 100 dollarar. Russiski ríkiskassin tolir ein prís upp á 80 dollarar fyri tunnuna.

Politiskt spæl

Bæði londini hava sostatt sum útgangsstøði ongan áhuga í at skrúva upp fyri framleiðsluni, tí tað fer at fáa oljuprísir at falla. Tað heldur Jens Nærvig Pedersen, greinari í Danske Bank.

»Eg síggi ikki fráboðanir teirra sum eina veruliga hóttan. Hetta er eitt politiskt spæl,« sigur hann og leggur dent á, at eyka oljan, sum tildømis Saudiarabia kann útvinna, er av vánaligari góðsku og dýrari. Orðakríggið millum Russland og Saudiarabia elvir tó til stúran í øðrum oljuframleiðandi londum.

Oljumálaráðharrin í Venezuela, Eulogio Del Pino, stúrir fyri, at oljuprísurin søkkur saman, um ovurframleiðslan heldur fram.

»Oljugoymslan er longu komin upp á nærum 90 pst. av orku síni. Vit kunnu fáa eitt stórt fall í oljuprísinum næstu vikurnar,« sigur hann sambært tíðindastovuni NTB og mælir til, at OPEC-limirnir seta seg saman aftur at tosa um eina fastfrysting av framleiðsluni.

Kelda: jpf finans

Antares.fo

Nýggj samgonga bjóðar Maersk Line av

Ein nýggj altjóða samgonga millum tey fyra skipafeløgini CMA CGM, Cosco Container Lines, Evergreen Lines og Orient Overseas Container Lines, ætlar at kappast við Maersk Line. Men tað kann enda við at verða positivt fyri Maersk Line, halda fleiri serfrøðingar.

”Hetta merkir, at nøkur skip helst verða tikin úr sigling, og at ein prísstýring fæst í lag. Tó er talan ikki um eina samanlegging, og tí verður framvegis hørð prískapping eisini innanhýsis millum tey fyra skipafeløgini”, heldur Ricky Rasmussen, partabrævgreinarari hjá Nykredit.

”Í botn og grund eru slíkar samgongur tekin um, at kapasiteturin verður tillagaður. Og tað er tað, sum brúk er fyri á einum hart kroystum marknaði”, sigur Michael Friis Jørgensen, partabrævgreinarari í Alm. Brand Markets, sambært business.dk, ið endurgevur Ritzau Finans.

Felags tænanetverkið, sum tey fyra reiðaríni nú kunnu bjóða, umfatar ruturnar Asia-Evropa, Asia-Miðjarðarhavið, Asia-Reyða Havið, Asia-Miðeystur, Trans-Pacific, Asia-Norðuramerika og transatlantisku ruturnar.

Samgongan fer at umfata meira enn 350 bingjuskip og fevna um meira enn 40 alheims rutur, meginparturin knýttur at Asia. Nýggja samgongan skal góðkennast av avvarðandi kappingarmyndugleikum, áðrenn hon kann fara undir felags rakstur væntandi í apríl 2017.

Kelda: business.dk

Antares.fo

37 íbúðir klárar til ólavsøku næsta ár

21-04-2016 - 17:23 - Jóanis Nielsen

Tað var tíðliga í 2015, at hugskotið kom at gera ein part av Kommunuskúlanum til lestraríbúðir.

Bústaðir komu síðan við eini ætlan, har skotið varð upp at byggja íbúðir í tí partinum av lonini, sum vendir móti Sjúrdargøtu og Tróndargøtu.

Síðan hevur verið arbeitt við málinum og rammuvavtala millum kommununa og Bústaðir varð gjørd við ársbyrjan.

Verkætlanin varð boðin út til tveir høvuðsarbeiðstakarar, Eysturlon og Húsavarðartænastuna, sum átti lægra tilboðið. SNA, Selmar Nielsen Arkitektar, eru ráðgevar, prosjektleiðari fyri kommununa er Bergur Rask Olsen.

Kommunan og Bústaðir hava síðan gjørt partalagsavtalu, um at fremja arbeiðið, sum Húsavarðartænastan nú fer undir, í felag.

Í morgun vórðu so sáttmálarnir undirskrivaðir. Og farið verður undir arbeiðið beinanvegin. Tað fyrsta, ið hendir, er at stillas verða sett upp, og so verður farið undir at skifta tak og klæða bygningin, áðrenn farið verður undir arbeiðið inni.

Tilsamans 37 íbúðir skulu standa klárar til ólavsøku næsta ár.

Aulan í skúlanum verður hildin í upprunastandi og sum áður brúkt til mentanarlig tiltøk, kórvenjingar, framsýningar, konsertir, fyrilestrar o.s.fr. Ætlanir eru frammi um at gera fimleikahøllina til innandura spælipláss.

Kommunan skipar í hesum sambandi fyri borgarafundi í kommunuskúlaauluni tann 28. apríl kl 19.30, har kunnað verður um alla verkætlanina, tað skrivar kommunan á heimasíðu síni.
Jn.fo

Fekk ikki uppskotið úr fíggarnevndini

Kári P. Højgaard noyðist at bíða eitt sindur aftrat eftir fíggarnevndini, sum viðger málið um at sleppa grønum hitaskipan undan mvg

Uppskotið hjá Nýggjum Sjálvstýri, um at allar grønar hitaskipanir skulu sleppa undan meirvirðisgjaldi, verður liggjandi í fíggarnevndini.

Málið hevur ligið í fíggarnevndini síðani í heyst, og nú var Kári P. Højgaard, sum legði uppskotið fram, farin at ótolnast.

Hann vildi hava tingið at atkvøða málið aftur úr fíggarnevndini, so tað kundi koma til aðru viðgerð. Men tað eydnaðist ikki.

Tá atkvøtt varð fyrrapartin, stóð á jøvnum - 13 atkvøður vóru fyri og 13 ímóti, og tvær vóru blankar - og tí var ikki meiriluti fyri at fáa uppskotið úr fíggarnevndini.

4-5 vikur

Málið hevur ligið í fíggarnevndini síðani 3. november.

Tá fíggarnevndin í februar bað um at fáa freistina longda at leggja álit fram, varð roknað við, at nevndararbeiðið fór at taka 4-5 vikur aftrat.

Løgtingsformaðurin eftirlíkaði umbønini um at leingja freistina, men enn er einki álit komið.

Ruth Vang, forkvinna í fíggarnevndini, segði við útvarpið fyrr í vikuni, at viðgerðin hevur drigið út, m.a. tí at fíggarlógarviðgerðin var fyri, og tí fíggarnevndin vildi hava uppskotið útgreinað, bæði hjá landsstýrisskivunni í orkumálum og landsstýrisskivunni í fíggarjarmálum, samanborið við orkupolitikkin hjá landsstýrissamgonguni.

Álitið kemur fyrsta dagin, segði Ruth Vang.

Kvf.fo

Nú er revsingin strikað

Tingið hevur einmælt samtykt at strika revsingina fyri ikki at boða frá grind

Tingið hevur einmælt samtykt at strika revsingina fyri ikki at rópa grindaboð.

Ein samd vinnunevnd tók undir við uppskotinum hjá Høgna Hoydal, landsstýrismanni, um at strika revsingina fyri ikki at boða frá grind.

Men fráboðanarskyldan stendur við.

Við aðru viðgerð varð uppskotið samtykt við 29 atkvøðum fyri og ongari ímóti. Málið skal hava eina viðgerð aftrat.

Hóast ferðavinnan hevur funnist at fráboðanarskylduni, - at øll hava skyldu at boða frá grind, so heldur Fiskimálaráðið, at neyðugt er at halda fast um fráboðanarskylduna.

Frá 1986 til í fjør, tá nýggja grindalógin kom, var ikki revsivert at bróta fráboðanarskylduna - ikki at siga frá, tá fólk síggja grind.

Kvf.fo

Lítill áhugi fyri tvingsilsuppboði av Grunnabarði

Einastu krøvini, sum vórðu lögð fram á fyrireikandi fundinum í gjár, vóru frá tveimum havnum

Tað var ikki tann stóri áhugin hjá teimum, sum eiga pengar í Grunnabarði, fyri fyrireikandi fundinum í Fútarættinum í gjár.

Fundurin var um tvingsilssøluna, sum er lýst at vera 18.mai.

Danska fyrirtøkan Teleserve hevur biðið Fútarættin selja Grunnabarð.

Á fundinum í Fútarættinum í gjár vóru advokaturin, sum hevur kravt tvingsilsuppboðið, og advokaturin hjá nøkrum, sum hava krav móti reiðaríninum South Pelagic í Vági.

Skuldin 14,5 mió. kr.

Í seinasta roknskapinum hjá felagnum, sum er kunngjørdur, hann er frá 2014, er skuldin hjá felagnum 14,5 mio. kr., men eginognin er negativ.

Grunnabarð er, sambært roknskapinum, verdur 9,7 mió. kr.

Felagið hevði 4,8 mió. kr. í halli í 2014.

Leiðslan hevur kortini ikki mist alla vón.

Fyri fíggjarligum skyldum felagsins til lánveitarar, góðar 11,7 mió. kr., eru lýstar veðsetingar í Grunnabardi 31 mió. kr., stendur í roknskapinum.

Og so stendur, at leiðslan ásannar, at eginpeningur felagsins er negativur, 464.000 kr., og tí hevur felagið mist allan felagskapitalin.

Leiðslan veit um lógarkrøvini um at endurvinna eginpeningin.

Men leiðslan metir útlit vera fyri einum lønandi rakstri hjá felagnum í framtíðini. Og tí ber til at endurvinna eginpeningin við avlopi frá rakstri komandi árin. Men tað bar ikki til.

Eingi hýrukrøv

Á fyrireikandi fundinum í gjár varð boðað frá sjóveðrættarkrøvum frá Runavíkar havn og Vágs havn. Væntað er, at sjóveðrættarkrav eisini kemur frá Hirtshals havn, tí har Grunnabardi ligið leingi.

Eingi hýrukrøv eru.

Grunnabardi, sum er bygdur í 1979, varð keyptur til Føroya úr Noregi í februar 2013 at fiska ídnaðarfisk. Nú hevur hann eingi fiskirættindi í Føroyum.

Reiðarið hevur tó eitt royndarloysi eftir hvíttingsbróðuri.

Thor keypti fleiri ferðir Grunnabardi at fiska kvotur hjá Thor.

Kvf.fo

Nýggj nevnd í TF-Holding

Annika Waag, Birgir Nielsen og Karl Birgir Isaksen eru vald í nevdina í TF-Holding.

Tilráðingarnevndin hjá TF-Holding peikaði á Birgir Nielsen, Ingibjörg Berg, Johonnu á Bergi og Jákup Egholm Hansen, sum var nevndarlimur, men stóð til val.

Tá avtornaði vórðu Annika Waag, Birgir Nielsen og Karl Birgir Isaksen vald í nevdina í TF-Holding.

Annika Waag stóð til val, men var ikki millum tey, sum tilráðingarbólkurin peikaði á. Hon stillaði kortini upp, og aðalfundurin valdi hana aftur í nevdina.

Birgir Nielsen, sum tilráðingarnevndin peikaði á, varð somuleiðis valdur, meðan Jákup Egholm Hansen, sum hevur stuðlað fyrrverandi formanninum Gunnari í Liða, fall.

Karl Birgir Isaksen var somuleiðis valdur í nevdina.

Hetta merkir, at Gunnar í Liða hevur mist sínar stuðlar í nevdini Jan Muller og Jákup Egholm Hansen, men enn er ikki greitt, hvønn Karl Birgir Isaksen og Birgir Nielsen stuðla - sitandi formanninum, Arna Brattaberg ella Gunnar í Liða.

Tað er tó greitt, at Annika Waag hoyrir til veingin hjá Ingeborg Godtfred og sitandi formanninum Arna Brattaberg, sum gjørdist formaður við lutakasti, eftir at Skráseting Føroya hevði ógyldað formansvalið av Gunnari í Liða eftir seinasta aðalfund.

Nevndin í TF-Holding er sostatt mannað av Arna Brattaberg, Gunnari í Liða, Ingeborg Godtfred, Birgir Nielsen, Anniku Waag og Karl Birgir Isaksen.

Kvf.fo

Árni Gregersen, ting.fo 21.04.2016 (10:19)

Samgongan setti Nýtt Sjálvstýri uppá pláss

Eitt uppskot frá Nýggjum Sjálvstýri um grønar hitaskipanir hevur ligið í fíggjarnevndini í drúgva tíð.

Nýtt Sjálvstýri hevur mist tolið og vildi hava uppskotið til viðgerðar í tinginum, sjálvstýri um fíggjarnevndin ikki hevur skrivað álit.

Løgtingið atkvøddi um málið fyri løtu síðani, men tað vísti seg, at samgongan ikki vildi hava málið viðgjørt í dag, so tað liggur framvegis í fíggjarnevndini.

13 atkvøddu fyri at fáa tað til viðgerðar nú - 13 ímóti og tvær atkvøður vóru blankar.

Ting.fo

Áki Bertholdsen 21.04.2016 (11:00)

Vit skulu lata munandi meiri í neyðhjálp

Hesi næstu árin skal upphæddin, føroyingar lata í neyðhjálp og í menningarhjálp, hækkast munandi.

Tað eru lögtingsfólk yvirhvur samd um.

Miðflokkurin hevur lagt uppskot fyri Løgtingið um at froyingar skulu senda eitt skip í Miðjarðarhav at hjálpa flóttafólkum, sum annars drukna í hópatali í royndini eftir at flýggja undan kríggi og forfylging. Men í Uttanlandsnevndini, har allir flokkar eru umboðaðir, uttan Framsókn og Miðflokkurin, eru tey samd um, at tað er ikki ein gongd leið.

Tey ásanna, at støðan við Miðjarðarhav er ótolandi, tí flóttafólk í hundradtúsundatali flýggja frá heimlandinum og tey, sum yvirliva ferðina til Evropa, eru ofta rættiliga illa fyri.

- Vit eiga tí at gera alt, sum liggur í okkara makt, siga tey.

Kortini ásanna tey, at upphæddin, almennu Føroyar lata í menningarhjálp og neyðhjálp, er framvegis sera avmarkað, sammett við onnur lond. Og skulu vit taka ta ábyrgd, ST mælir heimsins londum at taka á seg í hesum sambandi, eigur upphæddin úr Føroyum tískil at hækka munandi hesi næstu árin.

Hinvegin hevur Poul Michelsen, landsstýrismaður á økinum staðfest, at hann arbeiðir við spurninginum um, hvussu vit kunnu gera best mun við tí játtan, Løgtingið hevur sett av til økið.

Uttanlandsnevndin hevur eisini fingið at vita, at landsstýrið er í sambandi við danskar myndugleikar um eina loysn. Landsstýrið er somuleiðis í sambandi við sjálvbodnar felagsskapir í Føroyum, sum hava verið við í flóttafólkaarbeiðnum, og sum tí hava royndir við hesum arbeiði.

Uttanlandsnevndin heldur tí ikki, at tað er rætt, at Løgtingið frammanundan samtykkir, hvussu landsstýrið skal brúka játtanina til flóttafólk, tí tað er ein sjálvsagdur spurningur hjá landsstýrinum at taka støðu til.

Men Landsstýrið er kunnað um uppskotið frá Miðflokkinum um at senda skip í Miðjarðarhav, og hevur tað við í sínum metingum.

Løgtingið fer at taka støðu til málð nú seinnapartin í dag
In.fo

Eirikur Lindenskov 21.04.2016 (12:00)

Stórir meiriluti fyri at samkynd kunnu giftast

– Stórir meiriluti av Føroya fólk er fyri, at fólk av sama kyni skulu kunna giftast.

Tað er greiða niðurstøðan í kanning, sum Gallup Føroyar hevur gjørt fyri Miðlahúsið og Kringvarpið.

Gallup Føroyar spurdi í døgnum 16. til 19. apríl soleiðis:

»Tekur tú undir við, at hjúnarbandslógin verður broytt soleiðis, at tvey av sama kyni kunnu giftast borgarliga (tvs. ikki í kirkju)?«

»Ja« svaraðu 64 prosent.

»Nei« svaraðu 30 prosent.

5 prosent svaraðu »veit ikki«

Í kanningini eru 532 tilvildarliga vald fólk, sum eru eldri enn 18 ár, spurd.

Býtið millum, hvussu kynini svara, er rættiliga javnt.

Av teimum, sum svaraðu »ja« eru 65 prosent kvinnur og 64 prosent menn

Av teimum, sum svaraðu »nei« er býtið púra javnt, 30 prosent av báðum kynum.

Av teimum, sum svaraðu »veit ikki« eru 5 prosent kvinnur og 6 prosent menn

In.fo

Árni Gregersen, ting.fo 21.04.2016 (13:29)

Uppskot um skip til Miðjararhavið fall

Miðflokkurin hevur skotið upp, at kanna møguleikan fyri, at almennu Føroyar senda skip, ella fígga sendanina av skipi, hvørs uppgáva verður at roynd at bjarga flóttafólki, ið eru í vanda fyri at farast í Miðjarðarhavinum, og leggja fram frágreiðing fyri Løgtingið..

Orðaskiftið um málið var drúgt og fór rættuliga víða, men tá ið málið var til avgreiðslu fall tað. Bert fimm atkvøður vóru fyri.

Ting.fo

Áki Bertholdsen 21.04.2016 (14:28)

Løgtingsmaður: Vit skulu umhugsa at gera hassj lógligt í Føroyum

- Vit eiga at taka viðgerðina upp, um vit skulu gera hassj, og onnur bleytari rúsevni lóglig í Føroyum.

Tað heldur Bjarni Kárasen Petersen, sum hevur sæti á Løgtingi í hesum døgum sum varamaður fyri Framsókn.

Hann leggur kortini dent á, at hetta er ikki støðan hjá Framsókn, men at hetta er hansara egna áskoðan. Hann vísir á, at í tí umhvørvinum, hann ferðast í, eru bleytari rúsevni ikki heilt óvanlig.

Men hann heldur, at tað eru tey hørðu rúsevni, sum gera tann stóra skaðan og smildra menniskjalagnur. Men tað er stórur munur á hørðum og bleytum rúsevnum.

- Vit hava valt at kriminalisera tey, sum brúka bleytari rúsevni og vit eiga at viðgera spurningin um at gera hassj, marihuana, og kanska onnur bleytari evni, lóglig í Føroyum

Hann heldur, at tað so hevði borið til at havt eftirlit við innflutninginum og, hvørji evni eru í tí.

- Samstundis hevði landskassin fingið avgjald av evnunum, og tað mátti verið frægari, at havt innflutningundir eftirlitið, heldur enn at ríka narkobarónar upp.

Og hann heitir beinleiðis á løgtingslimir um at taka spurningin upp, tí hann ivast ikki í, at hann kemur upp, fyrr ella seinni.

In.fo

Hallur av Rana 21.04.2016 (15:32)

Tjóvar gera um seg í Vágsbotni

Seinasta døgnið hevur løgreglan fingið tvær fráboðanir frá bátaeigarum í Vágsbotni, um at óynskt vitjan hevur verið umborð.

Fyrsta fráboðanin kom í gjárkvøldið, tá ein maður ringdi, tí hann varnaðist at onkur hevði roynt at brotið inn í stýrihúsið.

- Handtakið var brotið, og listin í hurðini var boygdur, men eigarin metti ikki, at nakað var stolið. Eingir lutir vóru heldur umborð, ið høvdu nakað serligt virði, sigur vakthavandi.

Næsta fráboðanin kom í morgun, tá ein annar bátaeigari boðaði frá, at onkur hevði brotið hurðina upp til stýrihúsið, og róta í skuffunum. Men heldur ikki har, var nakað serligt av virði, ið tjóvurin kundi stjála.

Vakthavandi upplýsir, at seinna innbrotið er hent einaferð millum mánakvøldið og mikumorgun.

- Um nakar kennir til innbrotini ella meta, at tey hava sæð nakað illgrunasamt í hesum tíðarskeiði, so eru tey vælkomin at ringja til lögregluna, sigur vakthavandi.

In.fo

Jóannes Hansen 21.04.2016 (19:31)

NSÍ tapti aftur toppdyst

Veikleikin hjá NSÍ hefur verið, at tað gongst illa ímóti teimum, sum teir svørtu og gula ætla sær at kappast við um FM heitið. Fyrr í ár hefur NSÍ tapt ímóti HB og Víkingi á heimavølli, og í kvøld legði NSÍ rygg til 3-1 tap í Gundadali ímóti B36.

Sebastian Pingel skoraði fyrsta B36 málið, tá ið tólv sekund vóru farin. Fyrri hálvleikur var ikki hálvrunnin, tá ið Sebastian Pingel noyddist av vøllinum, tí hann var skaddur í knænum. Úr B36 húsinum verður sagt, at tað tykist sannlíkt, at álopsspælarin er so mikið skaddur, at hann ikki verður føgur fyri at spæla næstu 4-6 vikurnar.

Miðskeiðis í fyrra hálvleiki økti Róaldur Jakobsen um B36 leiðsluna, tá ið hann umsetti brotsspark til mál. Dómarin peikaði á ellivu metra blettin, tá ið Jákup á Borg varð togaður niður.

NSÍ hevði fleiri ungar og óroyndar menn á liðnum, og mest sum allan fyrra hálvleik vóru meistararnir greitt omaná. So var tað, at vandamiklasti maðurin í froyiskum fótbólta, Klæmint A. Olsen, mest sum burtur úr ongum og úr átjan metrum sendi bóltin í B36 málið. 2-1 og NSÍ spælararnir kendu vónina kveikta, tá ið teir fóru at rinda møðina.

Eftir hvíldina var NSÍ bragdligt fyrstu lýtuna, men eftir at Lukasz Cieslewicz økti til 3-1, var tað B36, sum fyri tað mesta hevði bóltin á fótum.

Sigurin ber við sær, at meistararnir í B36 nú eru á triðja plássi við fjúrtan stigum, meðan Víkingur hefur fimtan stig, og HB hefur seytjan stig. Nú er NSÍ á fjórða plássi við tólv stigum.

Kí hevði móguleika at toga seg nærri altjóða atgongumerki, men tað eydnaðist ikki at vinna fulla úrtøku á Argjum. Eftir málleyst fyrra umfar var tað Símun Samuelsen, sum stútaði AB framum. Líttla løtu seinni javnaði Páll A. Klettskarð til 1-1, sum varð úrslitið. Kí er á fimta plássi við ellivu stigum, og AB er á níggjunda plássi við fýra stigum.

Í Fuglafirði endaði oyggjauppgerðin ímóti Skála 2-2. Skálamenn gjørdu sjálmál, tá ið ein hálvur tími var farin. Eitt korter undan leikloki javnaði innskifti Brian Jacobsen. Tveir minuttir seinni legði Clayton Soares ÍF framum aftur, men Skála megnaði enn einaferð at javna. Miðverjin Fritleif í Lambanum javnaði. Hann er fuglfirðingur og hefur spælt í bestu deildini fyri ÍF síðani 2004 – burtursæð frá 2011 og 2012 og í ár nú hann spælir við Skála.

Sunnudagin verður fyrsta umfar í kappingini um løgmanssteppið: Giza/Hoyvík-B68, TB-NSÍ, Undrið-Skála, AB-B36, ÍF-Kí, EB/Streymur-07 Vestur, HB-B71 og FC Suðuroy-Víkingur.

Sjeynda umfar

ÍF-Skála 2-2 (1-0)

1-0: sjálmál 30.

1-1: Brian Jacobsen 50.

2-1: Clayton Soares 79.

2-2: Fritleif í Lambanum 90.

Dómari: Rúni Gaardbo

ÍF: Oliver Korch – Leivur Joensen, John Daniel Guðjónsson, Jan Ó. Ellingsgaard, Alex José dos Santos – Dánjal á Lakjuni (Dánjal Pauli Højgaard, 77.), Kristoffur Jakobsen (Ari Ó. Ellingsgaard, 59.), Karl Løkin, Andy Olsen (Margeir Toftegaard, 90.) – Clayton Soares, Adeshina Lawal

Gult kort: eingin

Venjari: Jógvan Martin Olsen

Skála: Andras Gango - Teitur R. Joensen (Ari Olsen, 70.), Pætur Dam Jacobsen, Fritleif í Lambanum, Jákup Jacobsen - Ólavur Mikkelsen (Brian Jacobsen, 63.), Pauli G. Hansen, Edvin Jacobsen - Jákup Johansen, Jónhard Frederiksberg, Álvur F. Christiansen (Símun Petur Poulsen, 88.)

Gult kort: Pauli G. Hansen, Álvur F. Christiansen, Pætur Dam Jacobsen, Brian Jacobsen

Venjari: Pauli Poulsen

B36-NSÍ 3-1 (2-1)

1-0: Sebastian Pingel 1.

2-0: Róaldur Jakobsen br 21.

2-1: Klæmint A. Olsen 45.

3-1: Lukasz Cieslewicz 60.

Dómari: Petur Reinert

B36: Tórður Thomsen – Jónas þór Næs, Andrias H. Eriksen, Hørður H. Askham, Benjamin Heinesen – Róaldur Jakobsen, Høgni Madsen – Jákup á Borg (Høgni Eysturoy, 75.), Lukasz Cieslewicz, Gestur Bogason Dam (Pætur Petersen, 82.) - Sebastian Pingel (Jógvan Skeel Nolsøe, 15.)

Gult kort: Høgni Madsen

Venjari: Eyðun Klakstein

NSÍ: Símun Rógvi Hansen – Monrad Holm Jakobsen, Per Langgaard, Jákup Andrias Gaardbo – Johan Jacobsen, Petur Knudsen (Hans Marius Davidsen, 75.), Heini Mourits Mortensen, Jann Benjaminsen (Jonleif Højgaard, 71.) – Árni Frederiksberg (Andri Benjaminsen, 88.), Klæmint A. Olsen, Pól Jóhannus Justinussen

Gult kort: eingin

Venjari: Anders Gerber

AB-KÍ 1-1 (0-0)

1-0: Símun Samuelsen 50.

1-1: Páll A. Klettskarð 56.

Dómari: Kári J. á Høvdanum

AB: Heðin Stenberg – Søren Samuelsen, Rói Danielsen, Dmitrije Jankovic, Jónas Stenberg - Bárður Olsen, Dan í Soylu, Aron Clementsen - Árni G. Nielsen (Bjarki Nielsen, 63.), Karstin Højgaard (Martin Midjord, 87.), Símun Samuelsen (Bjarni Skála, 90.)

Gult kort: Sørin Samuelsen, Aron Clementsen

Venjari: Trygvi Mortensen

KÍ: Meinhardt Joensen – Sørmundur Kalsø, Jonas Flindt Rasmussen, Ahmed Mujdragic, Ísak Simonsen (Atli Danielsen, 81.) – Semir Hadzibulic, Jákup B. Andreassen (Niels Pauli Danielsen, 53.) – Jóannes Bjartalíð, Súi Olsen, Heðin Klakstein (Hjalgrím Elttør, 46.) – Páll A. Klettskarð

Gult kort: Hjalgrím Elttør

Venjari: Mikkjal Thomassen

Víkingur-TB 2-1 (1-0)

1-0: Andreas Lava Olsen 38.

1-1: Albert Adu 50.

2-1: Hans Pauli Samuelsen br 67.

Dómari: Dagfinn Forná

Víkingur: Geza Turi – Bárður J. Hansen, Atli Gregersen, Erling Jacobsen, Jákup V. Olsen – Sølvi Vatnhamar, Gert Hansen – Andreas Lava Olsen (Magnus Jarnskor, 78.), Heðin Hansen (Jón Krosslá Poulsen, 57.), Hans Pauli Samuelsen – Philip Djordjevic (Jobin Drangastein, 88.)

Gult kort: Jákup Vatnhamar Olsen

Venjari: Sámal Erik Hentze

TB: Joslain Mayebi – Carl M. Bech, Árni Rúnar Örvarsson, Teitur J. Olsen, Eiríkur M. Ellendersen – Rógvi Joensen (Hervé Din Din, 42.), Ndende Adama Guéye, Salmundur Bech, Heini Mikal Mortensen (Signar Olsen, 84.), Teitur Justinussen (Kofi Appiah, 73.)– Albert Adu

Gult kort: Teitur Justinussen

Venjari: Robert F. Roelofsen

HB-B68 1-0 (0-0)

1-0: Jóhan Troest Davidsen 85.

Dómari: Eiler Rasmussen

HB: Teitur M. Gestsson – Jógvan Rói Davidsen, Jóhan Troest Davidsen, Bartal Wardum, Ári Mohr Jónsson – Christian R. Mouritsen, Tróndur Jensen, Rókur Jespersen (Jákup F. Hansen, 90.), Ari Mohr Olsen (Fróði Benjaminsen, 46.) – Teit Jacobsen (Pál Mohr Joensen, 74.), Øssur Dalbúð

Gult kort: Øssur Dalbúð

Venjari: Jan C. Dam

B68: Ragnar Lindholm - Ari Johannesen, Jóhan Dávur Højgaard, Evrard Blé, Jógvan Ingvarð Hansen – Óli H. Olsen, Ivan Joensen, Pedro Tarancon Anton, Hákun Edmundsson (André Olsen, 89.), Michal Przbylski (Esmar P. Clementsen, 74.) - Carlos Quintan Herrero (Otto Petersen, 86.)

Gult kort: Hákun Edmundsson, Ivan Joensen

Venjari: Páll Guðlaugsson

HB 17
Víkingur 15
B36 14
NSÍ 12
KÍ 11
ÍF 8
TB 5
Skála 5
AB 4
B68 3

Áttanda umfar
Mikudagin 27. apríl
TB-NSÍ
Hósdagin 28. apríl
Víkingur-KÍ
B68-ÍF
B36-HB
AB-Skála
In.fo

Dagfinn Olsen 21.04.2016 (19:33)

Starvsfólkini hava tað gott

Stjórin á Vodafone undirstrikar, at tað var ongantíð vandi á ferð, tá starvsfólk hjá vodafone vóru bráflutt eina løtu á flogvøllinum í París í dag, har tey eru stødd í løtuni á starvsfólkaútferð.

Men eftir at in.fo skrivaði tíðindi um hendingina, eru starvsfólkini niðurringd av familju og kenningum, ið vilja vita, hvussu veit við hjá føroyingunum.

Men staðfestast kann, at øll hava tað gott og at vandi ongantíð hevur verið á ferð.

Sum greitt frá í fyrri greinini um hendingina, so var orsøkin ein taska, ið lá uttan eigara, men skjótt var alt avblást aftur.

Stjórin á Vodafone upplýsir, at øll hava tað gott og at ongin nakrantíð hevur verið í vanda, tí talan var bert um trygdarfólk, ið settu trygdina í háseti. Veruligur vandi var ongantíð á ferð.
In.fo

Dagfinn Olsen 21.04.2016 (17:49)

Ógvuslig spreinging á Hvítanesi

Klokkan var farin nakað av 16' í dag , tá løgreglan fekk fráboðan um sera sterka spreinging á Hvítanesi.

Talan var um arbeiðsóhapp í samband við tunnilarbeiðið, nú sett er á at grava fyri Eysturoyartunnlinum.

Arbeiðið er ikki langt frá bygdum øki á Hvítanesi, og óhappið førði við sær, at steinar eru farnir gjøgnum húsatekjur.

Løgreglan fær enn ikki gjørt stórvegis viðmerkingar til málið, men staðfestir, at óhappið er hent og at steinar eru farnir ígjøgnum tekjur.

Fólk á staðnum siga fyri in.fo, at talan var um sera ógvusliga spreinging. Uttan iva harðastu spreingingina, sum enn hevur verið í samband við tunnilarbeiðið.
In.fo

Andakt

Lat Jesus sita við róðrið

20.04.2016 - 09:13 - Ásbjørn Jacobsen

Í einari andakt segði Asbjørn Kvalbein nakað soleiðis: "Fyri einum hundrað árum síðani var tað ein lækni, sum búði í Chicago. Hann æt Leo Winther. Eina náttina bleiv hann vaktur, tí onkur bankaði harðliga á hurðina. Hann fór upp. Tað vísti seg, at ein ferðsluvánlukka hevði verið, og læknin bleiv biðin um at koma á sjúkrahúsið beinanvegin, tí ein drongur var álvarsliga skaddur.

Læknin læt seg í og fór oman í bilin og koyrði avstað. Eftir sum at hetta hevði skund, helt læknin, at hann skuldi taka stytstu leið og koyra eftir nøkrum síðugøtum. Men tað var ikki vandaleyst at koyra í tí býarpartinum, nógvur kriminalitetur var har. Tá ið læknin einaferð steðgaði fyri reyðum ljósi, leyp ein maður á bilin og skræddi hurðina upp. Maðurin var í einari slitnari gráari skjúrtu, og hann hevði hatt á høvðinum. Hann tók í økslina á læknanum og dró hann út úr bilinum og segði: "Eg havi brúk fyri hesum bili!" So koyrði hann avstað við nógvari ferð, og har stóð Leo Winter. Tað tók honum tveir tímar, áðrenn hann kom fram á eina telefonautomat, har hann kundi ringja eftir einum hýrúvogni.

Tá ið hann kom á sjúkrahúsið, kom ein sjúkrarøktarfrøðingur ímóti honum og segði, at drongurin var beint nú deyður. "Pápi hansara er spinnandi óður, tí tú ikki ert komin fram; men fær tú heldur sjálvur at tosa við hann," segði sjúkrarøktarfrøðingurin.

Tá ið læknin kom yvir til pápan, kendi hann hann aftur beinanvegin. Hetta var maðurin í gráu skjúrtuni við hatti á høvðinum. Hetta var maðurin, sum hevði tikið bilin frá honum.

Syrgiligt var tað; men pápin hevði sjálvur forðað fyri, at læknin kanska kundi grøtt drongin. Hetta hendi tá, men tað sama hendir dagliga. Menniskju skumpa Jesus til viks og taka sjálv róðrið í hond. Tá ið tað so gongst illa, geva tey honum skyldina, eins og hesin pápin gjørði. Nei, bið altíð fyrst, áðrenn tú fert undir at gera okkurt, og legg teg og øll tíni í Guds hond. Tað er rætti mátin. "Fedrar várir ... litu á teg, og tú bjargaði teimum." Sálm. 22,5. "Sælur er tann, sum hevur Jákups Gud sær til hjálpar." Sálm. 146,5.

Kristin.fo

Valutanavn ▼

Nationalbankens middelkurs

Australske dollar	513,32
Bulgarske leva	380,46
Brasilianske real	185,83
Canadiske dollar	518,69
Schweizerfranc	677,14
Kinesiske renminbi.yuan	101,21
Tjekkiske koruna	27,540
Euro	744,11
Britiske pund	945,59
Hong Kong dollar	84,47
Kuna	99,39

Ungarske forint	2,3950
Israelske new shekel	174,24
Indiske rupees	9,8900
Japanske yen	5,9768
Mexicanske peso	37,920
Norske kroner	80,87
Newzealandske dollar	457,58
Polske zloty	172,71
Russiske rubel	10,080
Svenske kroner	81,02
Singapore dollar	487,88
Thailandske baht	18,720
Tyrkiske lira	232,81
US dollar	655,31

Danskebank.dk

Andlát

Apolonia Johannesen, fødd Kastalag, ættað úr Klaksvík, búsitandi í Hvannasundi, andaðist á sambýlinum í Bøgøtu 20. Apríl 86 ára gomul.

Amy Lilaa, Leirvík, andaðist á eldrasambýlinum Giljagarði, mikudagin 20. apríl, 82 ára gomul.
